

## پہلی بات

پیارے بچو! آپ کے امتحانات کا زمانہ ہے۔ یوں تو آپ اپنے اسباق یاد کرتے ہی ہیں۔ امتحانات کے دنوں میں اسباق کو دوہرانے کی ضرورت ہوتی ہے۔ جو طلبا روزانہ اپنے اسباق یاد کرتے ہیں، انہیں امتحانات کے زمانے میں زیادہ دشواری نہیں ہوتی، لیکن جو طلبا اپنے اسباق یاد نہیں کرتے، آموختہ نہیں دوہراتے، انہیں امتحانات کے دنوں میں سخت محنت کرنا پڑتی ہے۔ آپ کو بار بار کہا جاتا ہے کہ اپنے اسباق روزانہ یاد کریں، لیکن آپ کھیل میں بہت وقت ضائع کر دیتے ہیں، جس کی وجہ سے امتحانات کے دنوں میں آپ کو پریشانیوں کا سامنا کرنا پڑتا ہے۔ اب بھی وقت ہے، آپ روزانہ آموختہ دوہرائیں، محنت کریں، دل لگا کر پڑھیں۔ اپنے دن کے اوقات اس طرح ترتیب دیں کہ آپ پر بوجھ بھی نہ ہو اور امتحانات کی تیاری بھی ہو جائے۔ یہ بات یاد رکھنی چاہیے کہ آپ جتنی محنت سے اسباق یاد کریں گے، پھر آموختہ دوہرائیں گے، اتنا ہی آپ کو امتحانات میں آسانی ہوگی اور اچھے نمبر حاصل کر کے اپنا، اپنے اسکول کا اور اپنے والدین کا نام روشن کریں گے۔

آپ کو آپ کے اساتذہ بار بار کہتے رہتے ہیں کہ روز کا سبق روز یاد کریں، جو طلبا اساتذہ کی باتوں پر عمل کرتے ہیں وہ اپنی زندگی میں آگے بڑھتے ہیں، وہ نہ صرف کامیاب ہوتے ہیں، بلکہ زندگی میں بھی تیزی سے آگے بڑھتے ہیں اور سماج میں اعلیٰ مقام حاصل کرتے ہیں۔ اس لیے وقت کی قدر کیجیے اور آگے بڑھئے۔ ”بچوں کا ماہنامہ اُمنگ“ کو آپ کی تخلیقات کا انتظار رہتا ہے۔ آپ اُمنگ میں کس طرح کے مضامین چاہتے ہیں، جو معلوماتی مضامین شائع ہوتے ہیں، ان پر اپنی پسند اور ناپسند کا خطوط کے ذریعہ اظہار کیجیے۔ کہانیوں پر اپنے تاثرات قلم بند کیجیے۔ چھوٹے چھوٹے معلوماتی مضامین لکھئے، اُمنگ کے صفحات آپ کے مضامین اور تاثرات کے منتظر ہیں۔

لورہ